

8 ئايەت

سۈرە زەلزەلە

مەدەنىدە نازىل بولغان

سۈرە زەلزەلەنىڭ پەزىلىتى توغرىسىدا

ئىمام ئەھمەد ئابدۇللاھ ئىبنى ئەمرى رەزىيەللاھۇ ئەنھۇنىڭ مۇنداق دېگەنلىكىنى رىۋايەت قىلىدۇ: بىر ئادەم پەيغەمبەر ئەلەيھىسسالامنىڭ قېشىغا كېلىپ: ئى اللّٰه نىڭ پەيغەمبىرى! ماڭا (دائىم ئوقۇيدىغان) سۈرىنى دەپ بەرگىن، دېدى. پەيغەمبەر ئەلەيھىسسالام: «ئەلىق، لام، را بىلەن باشلانغان سۈرىلەردىن ئۈچ سۈرە ئوقۇغىن» دېدى. ئۇ ئادەم: يېشىم چوڭىيىپ، يۈرىكىم ئاجزلىشىپ كەتتى ۋە تىلىم ئېغىرلىشىپ قالدى، دېدى. پەيغەمبەر ئەلەيھىسسالام: «ئۇنداقتا ھا، مەم بىلەن باشلانغان سۈرىلەرنى ئوقۇغىن» دېدى. ئۇ ئادەم يەنە يۇقىرىقىدەك دېدى. پەيغەمبەر ئەلەيھىسسالام: «ئۇنداقتا سەبىھەسىمە بىلەن باشلانغان سۈرىلەرنى ئوقۇغىن» دېدى. ئۇ ئادەم يەنە يۇقىرىقىدەك دەپ: ئى اللّٰه نىڭ پەيغەمبىرى! ماڭا ھەممىنى ئۆز ئىچىگە ئالغان بىر سۈرىنى كۆرسىتىپ قويغىن، دېدى. شۇنىڭ بىلەن پەيغەمبەر ئەلەيھىسسالام ئۇ ئادەمگە: سۈرە زەلزەلەنى ئاخىرىغىچە ئوقۇپ بەردى. ھېلىقى ئادەم: سېنى ھەق بىلەن پەيغەمبەر قىلىپ ئەۋەتكەن اللّٰه نىڭ نامى بىلەن قەسەم قىلىمەنكى، مەن ھەرگىزمۇ بۇنىڭدىن باشقا بىر سۈرىنى ئوقۇمايمەن دەپ ئارقىسىغا ئۆرۈلۈپ كەتتى. ئاندىن پەيغەمبەر ئەلەيھىسسالام: «بۇ ئادەم نىجاتلىققا ئېرىشتى، بۇ ئادەم نىجاتلىققا ئېرىشتى، ئۇنى چاقىرىپ كېلىڭلار» دېدى. ھېلىقى ئادەم كېلىۋېدى، پەيغەمبەر ئەلەيھىسسالام: «اللّٰه تائالا قۇربانلىق كۈنىنى بۇ ئۈمەت ئۈچۈن ھېيت قىلىپ بەردى. مەن ئۇ كۈندە (قۇربانلىق قىلىشقا) بۇيرۇلدۇم» دېدى. ئۇ ئادەم پەيغەمبەر ئەلەيھىسسالامغا: ئەگەر مەندە (سۈتىنى سېغىپ ئىچىش ئۈچۈن) ئارىيەتكە ئالغان چىشى مالىدىن باشقىسى بولمىسا، مېنىڭ شۇنى قۇربانلىق قىلىشىم توغرا بولامدۇ؟ دېدى. پەيغەمبەر ئەلەيھىسسالام: «ياق، ئۇنداق بولسا سەن چېچىڭنى ياسىغىن، تىرىقلىرىڭنى ئالغىن، بۇرۇننىڭنى قىسقارتقىن، قولتۇق ۋە ئەۋرەتلىرىڭنىڭ تۈكلىرىنى تازىلىغىن. مانا بۇ، اللّٰه تائالانىڭ دەرگاھىدىكى قۇربانلىقىڭنىڭ تولۇقلىمىسىدۇر» دېدى. بۇ ھەدىسىنى ئىمام ئەبۇداۋۇد ۋە نەسەئىمۇ رىۋايەت قىلغان.

بِسْمِ اللّٰهِ الرَّحْمٰنِ الرَّحِیْمِ

إِذَا زُلْزِلَتِ الْأَرْضُ زِلْزَالَهَا ﴿١﴾ وَأَخْرَجَتِ الْأَرْضُ أَثْقَالَهَا ﴿٢﴾ وَقَالَ الْإِنْسَانُ مَا هَٰذَا ﴿٣﴾
يَوْمَئِذٍ تُحَدِّثُ أَخْبَارَهَا ﴿٤﴾ بِأَنَّ رَبَّكَ أَوْحَىٰ هَٰذَا ﴿٥﴾ يَوْمَئِذٍ يَصْدُرُ النَّاسُ أَشْتَاتًا لِّيُرَوْا أَعْمَلَهُمْ ﴿٦﴾
فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ﴿٧﴾ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ﴿٨﴾

ناھايتى شەپقەتلىك ۋە مېھرىبان اللّٰه نىڭ ئىسمى بىلەن باشلايمەن

زېمىن قاتتىق تەۋرىتىلگەندە⁽¹⁾. زېمىن (قوينىدىكى) يۈكلىرىنى (يەنى مەدەنلەر، ئوتلار، ئۆلۈكلەرنى) چىقارغاندا⁽²⁾. ئىنسان (يەنى كاپىر) ئۇنىڭغا (يەنى زېمىنغا): «نېمە بولدى؟» دېگەندە⁽³⁾. بۇ كۈندە زېمىن ئۆزىنىڭ خەۋەرلىرىنى (يەنى ئۇنىڭ ئۈستىدە ئىشلەنگەن ياخشى - يامان ئىشلارنى) مەلۇم قىلىدۇ⁽⁴⁾. (ئۇنىڭ مەلۇم قىلىشى) پەرۋەردىگارنىڭ ئۇنى شۇنداق قىلىشقا ئەمر قىلغانلىقىدىندۇر⁽⁵⁾. بۇ كۈندە كىشىلەر قىلغان ئەمەللىرىنىڭ نەتىجىسىنى كۆرۈش (يەنى نەتىجىسىگە ئېرىشىش) ئۈچۈن توپ - توپ بولۇپ تارىلىپ كېتىدۇ⁽⁶⁾. كىمكى زەررىچىلىك ياخشى ئىش قىلىدىكەن، ئۇنىڭ مۇكاپاتىنى كۆرىدۇ⁽⁷⁾. كىمكى زەررىچىلىك يامان ئىش قىلىدىكەن، ئۇنىڭ جازاسىنى تارتىدۇ⁽⁸⁾.

قىيامەت كۈنى ۋە ئۇ كۈندە زېمىن ۋە ئىنسانلارنىڭ ئەھۋالىنىڭ قانداق بولىدىغانلىقى

توغرىسىدا

﴿زېمىن قاتتىق تەۋرىتىلگەندە﴾ بۇ ئايەتنىڭ مەنىسى ھەققىدە ئىبنى ئابباس رەزىيەللاھۇ ئەنھۇما مۇنداق دەيدۇ: زېمىن ئاستى تەرەپتىن ھەركەتلىنىپ كەتكەندە.

﴿زېمىن (قوينىدىكى) يۈكلىرىنى (يەنى مەدەنلەر، ئوتلار، ئۆلۈكلەرنى) چىقارغاندا﴾ يەنى زېمىن ئۆز قوينىدىكى ئۆلۈكلەرنى چىقارغاندا. كۆپلىگەن تەپسىر شۇناس ئالىملار بۇ ئايەتنى شۇنداق تەپسىر قىلغان. بۇ ھەقتە ئاللا تائالا مۇنداق دەيدۇ: ﴿ئى ئىنسانلار! پەرۋەردىگارڭلاردىن (يەنى ئازابىدىن) قورقۇڭلار، قىيامەتنىڭ زىلزىلىسى ھەققىدە تەن چوڭ ئىشتۇر﴾⁽¹⁾ ﴿زېمىن سوزۇلغان، قوينىدىكى نەرسىلەرنى (يەنى ئۆلۈكلەرنى، مەدەنلەرنى) سىرتقا چىقىرىپ قۇرۇقلىنىپ قالغان﴾⁽²⁾.

ئىمام مۇسلىم ئەبۇھۈرەيرە رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: ﴿قىيامەت يېقىنلاشقاندا﴾ زېمىن قوينىدىكى چۈكەك - چۈكەك ئالتۇن - كۈمۈش پارچىلىرىنى چىقىرىدۇ. ئاندىن قاتتىق كېلىپ: مەن مۇشۇ نەرسە ئۈچۈن قاتتىقلىق قىلغان ئىدىم، دەيدۇ. ئۇرۇق - تۇغقاندارچىلىق مۇناسىۋەتنى ئۆزگەن ئادەم كېلىپ: مەن مۇشۇ نەرسە ئۈچۈن ئۇرۇق - تۇغقاندارچىلىق مۇناسىۋەتنى ئۆزگەن ئىدىم، دەيدۇ. ئوغرى كېلىپ: مېنىڭ مۇشۇ نەرسە ئۈچۈن قولۇم كېسىلگەن ئىدى، دەيدۇ. ئۇلار ئۇ نەرسىلەردىن كىچىككىنمۇ ئالماي تاشلاپ قويدۇ.﴾

﴿ئىنسان (يەنى كاپىر) ئۇنىڭغا (يەنى زېمىنغا): «نېمە بولدى؟» دېگەندە﴾ يەنى ئىنسان زېمىننىڭ (ئۇنىڭ ئۈستىدە) خاتىرجەم تۇرۇپ ياشىغىلى بولىدىغان ھالىتىدىن ھەرىكەت قىلىپ، ياشىغىلى بولمايدىغان ھالىتىگە كېلىپ قالغانلىقىدىن ھەيران قالغاندا. (يەنى) زېمىنغا بولۇشى شەكسىز بولغان، ئاللا تائالا زېمىنغا تەييارلىغان تەۋرەشتىن ئىبارەت ئاللا تائالانىڭ بۇيرۇقى كەلگەندە، زېمىن ئۆز قوينىدىكى ئىلگىرىكى ۋە كېيىنكىلەرنىڭ ئۆلۈكلىرىنىڭ ھەممىسىنى چىقىرىپ تاشلىغاندا، ئىنسانلار زېمىننىڭ بۇ ئىشىغا ۋە زېمىننىڭ باشقا بىر زېمىنغا، ئاسمانلارنىڭمۇ باشقا بىر ئاسمانلارغا ئايلىنىپ قالغانلىقىدىن ھەيران قالىدۇ. ئۇلار يېگانە، قۇدرەتلىك ئاللا نىڭ دەرگاھىدا ھازىر بولىدۇ.

﴿بۇ كۈندە زېمىن ئۆزىنىڭ خەۋەرلىرىنى (يەنى ئۇنىڭ ئۈستىدە ئىشلەنگەن ياخشى - يامان ئىشلارنى) مەلۇم قىلىدۇ﴾ ئىمام ئەھمەد، تىرمىزى ۋە نەسەئى قاتارلىقلار ئەبۇھۈرەيرە رەزىيەللاھۇ ئەنھۇنىڭ مۇنداق دېگەنلىكىنى رىۋايەت قىلىدۇ، پەيغەمبەر ئەلەيھىسسالام: ﴿بۇ كۈندە زېمىن ئۆزىنىڭ

(1) سۈرە ھەج 1 - ئايەت.

(2) سۈرە ئىنشىقاق 3 - 4 - ئايەتلەر.

خەۋەرلىرىنى (يەنى ئۇنىڭ ئۈستىدە ئىشلەنگەن ياخشى - يامان ئىشلارنى) مەلۇم قىلىدۇ» دېگەن ئايەتنى ئوقۇپ: «ئۇنىڭ خەۋەرلىرىنىڭ قانداق خەۋەر ئىكەنلىكىنى بىلەمسىلەر؟» دېدى. ساھابىلەر: «ئۇنىڭ خەۋەرلىرى بولسا، زېمىن پۈتكۈل ئەر - ئاياللارنىڭ ئۆزىنىڭ ئۈستىدە قىلغان قىلمىشلىرىغا گۇۋاھلىق بېرىپ: بۇ مۇنداق - مۇنداق كۈنلەردە مۇنداق - مۇنداق ئىشلارنى قىلغان ئىدى، دېيىشىدۇ. مانا بۇ زېمىننىڭ خەۋەرلىرىدۇر» دېدى.

«ئۇنىڭ مەلۇم قىلىشى) پەرۋەردىگارنىڭ ئۇنى شۇنداق قىلىشقا ئەمىر قىلغانلىقىدىندۇر» يەنى اللە تائالا زېمىنغا شۇنداق قىلىشقا رۇخسەت قىلدى. شەيب ئىبنى بەشىر ئىكرىمەدىن ئىبنى ئابباس رەزىيەللاھۇ ئەنھۇمانىڭ بۇ ئايەتنىڭ مەنىسى ھەققىدە مۇنداق دىگەنلىكىنى رىۋايەت قىلىدۇ: اللە تائالا زېمىنغا سۆزلىگەن! دېدى. شۇنىڭ بىلەن زېمىن سۆزلىدى. بۇ ئايەتنىڭ مەنىسى ھەققىدە ئىمام قەرەزى: اللە تائالا زېمىننى (ئۆلۈكلەرنى چىقىرىشقا بۇيرىدى) ئېچىلىشقا بۇيرىدى، دېدى.

«بۇ كۈندە كىشىلەر قىلغان ئەمەللىرىنىڭ نەتىجىسىنى كۆرۈش (يەنى نەتىجىسىگە ئېرىشىش) ئۈچۈن توپ - توپ بولۇپ تارىلىپ كېتىدۇ» يەنى كىشىلەر بەزىسى بەختلىك بولغانلاردىن بولۇپ جەننەتكە كىرىش ئۈچۈن، بەزىلىرى بەتەخت بولۇپ دوزاخقا كىرىش ئۈچۈن ئايرىلىپ، ھېساب مەيدانىدىن تۈر - تۈرلەرگە بۆلۈنۈپ قاپتىن كېلىدۇ.

زەررىچىلىك ئەمەلنىڭمۇ نەتىجىسىنى كۆرىدىغانلىقى توغرىسىدا

«كىمكى زەررىچىلىك ياخشى ئىش قىلىدىكەن، ئۇنىڭ مۇكاپاتىنى كۆرىدۇ. كىمكى زەررىچىلىك يامان ئىش قىلىدىكەن، ئۇنىڭ جازاسىنى تارتىدۇ» ئىمام بۇخارى ئەبۇھۈرەيرە رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دىگەنلىكىنى رىۋايەت قىلىدۇ: «ئات ئۈچ تۈرلۈك ئىش ئۈچۈن بېقىلىدۇ. ئات بېقىش بىر ئادەمگە ئەجىر ئېلىپ كېلىدۇ. يەنە بىر ئادەمگە ھاجىتىنى قامدايدىغان مەنپەئەت ئېلىپ كېلىدۇ ۋە يەنە بىر ئادەمگە بولسا گۇناھ ئېلىپ كېلىدۇ. ئات بېقىپ ئەجىرگە ئېرىشىدىغان ئادەم ئېتىنى اللە يولىدا ئۇرۇش قىلىشقا ئاتاپ، ئۇنىڭ ئارغامچىسىنى ئۇزۇن قىلىپ ئوتلاق ياكى چىملىقتا باغلاپ قويىدۇ. ئات ئارغامچىسى يەتكەن يەرگىچە شۇ ئوتلاققا ياكى چىملىققا ئوتلىسا، بۇنىڭ بىلەن ئات ئىگىسىگە ساۋاب يېزىلىپ تۇرىدۇ. ئەگەر ئات ئارغامچىسىنى ئۇزۇن قىلىپ دۆڭگە چېپىپ يۈرسە، ئۇنىڭ چاپقان ئىزلىرى ۋە تېزەكلىرى ئۈچۈنمۇ ئات ئىگىسىگە ساۋاب يېزىلىپ تۇرىدۇ. ئەگەر ئات بىرەر ئۆستەڭنىڭ يېنىدىن ئۆتۈۋېتىپ ئۇنىڭدىن سۇ ئىچسە، ئات ئىگىسى ئۇنى ئۆستەڭ بويىغا سۇغىرىش ئۈچۈن ئېلىپ بارمىغان بولسىمۇ، بۇنىڭ بىلەن ئات ئىگىسىگە ساۋاب يېزىلىپ تۇرىدۇ. ئەنە شۇلارنىڭ ھەممىسى ئات ئىگىسىگە ئەجىر ئېلىپ كېلىدۇ. بىر ئادەم ئاتنى ئۆز ھاجىتىنى قامداش ۋە موھتاجلىقتىن ساقلىنىش ئۈچۈن باقىدۇ. ئۇ ئات ئۈستىدىكى اللە تائالانىڭ ھەققىنى ئۇنتۇپ قالماي ئادا قىلىدۇ. مۇشۇنداق قىلىش، ئۇ ئادەمگە ھاجىتىنى قامدايدىغان مەنپەئەت ئېلىپ كېلىدۇ. بىر ئادەم ئاتنى رىيا قىلىش، پەخىرلىنىش ۋە كۆز - كۆز قىلىش ئۈچۈن باقىدۇ. شۇنىڭغا ئاساسەن ئۇ ئات ئۆز ئىگىسىگە گۇناھ ئېلىپ كېلىدۇ».

ساھابىلار پەيغەمبەر ئەلەيھىسسالامدىن ئېشەك توغرىلۇق سورىدى، پەيغەمبەر ئەلەيھىسسالام: «اللە ماڭا ئۇ ھەقتە پۈتۈن مەزمۇنى ئۆز ئىچىگە ئالغان» كىمكى زەررىچىلىك ياخشى ئىش قىلىدىكەن، ئۇنىڭ مۇكاپاتىنى كۆرىدۇ. كىمكى زەررىچىلىك يامان ئىش قىلىدىكەن، ئۇنىڭ جازاسىنى تارتىدۇ»⁽¹⁾ دېگەن تەڭداشسىز بۇ ئايەتتىن باشقا ھېچ نەرسە چۈشۈرمىدى» دېدى.

(1) سۈرە زەلزەلە 7 - 8 - ئايەتلەر.

ئىمام بۇخارى ئەدى رەزىيەللاھۇ ئەنھۇدىن رىۋايەت قىلغان ھەدىستە مۇنداق دېيىلگەن: «بىر تال خورمىنىڭ پارچىسىنى (سەدىقە قىلىش) ۋە بىر ئېغىز ياخشى سۆز قىلىش ئارقىلىق بولسىمۇ ئۆزەڭلارنى دۇزاختىن قۇتقۇزۇڭلار!»

ئىمام مۇسلىم مۇنداق بىر ھەدىس رىۋايەت قىلىدۇ: «سەن قاچاڭدىن سۇ سوراپ كەلگەن ئادەمنىڭ قاچىسىغا سۇ تۆكۈپ بەرگەن ۋە قېرىندىشىڭغا ئوچۇق چىراي بىلەن ئۇچراشقانچىلىك بىر ياخشى ئىشنى ئاددىي كۆرمىگەن».

ئىمام بوخارى مۇنداق ھەدىس رىۋايەت قىلىدۇ: «ئى مۆمىن ئاياللار جاماسى! قوشنىلىرىڭلارغا قوينىڭ شاخشىقىنى سۇنۇشنى كىچىك چاغلىماڭلار». يەنى بۇ يەردە تاشلىۋېتىلدىغان شاخشىقىنى دېمەكچىدۇر. يەنە بىر ھەدىستە: «تىلەمچىگە شېراقنىڭ كۆيۈك شاخشىقىنى بەرسەڭلارمۇ بېرىڭلار. (لېكىن) قۇرۇق قايتۇرماڭلار» دەپ كەلگەن.

ئائىشە رەزىيەللاھۇ ئەنھانىڭ بىر تال ئۈزۈمنى سەدىقە قىلىپ: بۇنىڭدا قانچىلىغان زەررىنىڭ ئېغىرلىقى بار، دېگەنلىكى رىۋايەت قىلىنغان.

ئىمام ئەھمەد ئەۋفى ئىبنى ھارىستىن ئائىشە رەزىيەللاھۇ ئەنھانىڭ مۇنداق دېگەنلىكىنى رىۋايەت قىلىدۇ، پەيغەمبەرئەلەيھىسسالام: «ئى ئائىشە! كىچىك گۈناھلاردىن (ئۇلارنى كىچىك كۆرمەي) ساقلىنىڭ. چۈنكى، ئۇلار (توپلىنىپ - توپلىنىپ) اللە تائالا تەرىپىدىن سورىلىدىغان دەرىجىدىكى نەرسىگە بېرىپ قالىدۇ، دەيتتى.

ئىمام ئەھمەد ئابدۇللاھ ئىبنى مەسئۇد رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «كىچىك گۈناھلاردىن (ئۇلارنى كىچىك كۆرمەي) ساقلىنىڭلار. چۈنكى، ئۇلار (ئۇلارنى قىلىشنى داۋام قىلغان) ئادەم ئۈستىدە توپلىنىدۇ - دە، ھەتتا ئۇ ئادەمنى ھالاك قىلىدۇ». پەيغەمبەر ئەلەيھىسسالام بۇنىڭغا مىسال كەلتۈرۈپ مۇنداق دېدى: «(كىچىك گۈناھلارنىڭ مىسالى خۇددى) بىر تۈزلەڭلىككە چۈشۈپ تاماق قىلىدىغان نەرسىلەرنى چىقارغان، بىرى - بىر تەرەپكە يەنە بىر تەرەپكە ئوتۇن تېرىپ كېلىش ئۈچۈن كەتكەن ۋە ئاخىرىدا بىر دۈۋە ئوتۇن تېرىپ، شۇ ئوتۇنلار بىلەن گۈركىرىتىپ ئوت قالاپ تاماقلارنى پىشۇرغان بىر توپ ئادەمنىڭ مىسالغا ئوخشايدۇ».

اللە تائالاغا شۈكۈرلەر بولسۇن. شۇنىڭ بىلەن سۈرە زەلزەلەنىڭ تەپسىرى تۈگىدى.